

67. Il-X ta' Settembru 1942

Erba' snin ilu d-dgħajsa ta' mħabbatna
tellgħet il-qluġħ bajdan, u bdiet biex taqsam
il-baħart al-imħabba, erba' snin ilu
sew sew illum.

Izda minn l-ewwel nett il-mewġ u l-ħalel,
bħal ħafna dbieb hanjin bir-ragħwa f'ħalqhom,
hebbew għaliha, ħadu l-qluġħ u s-sarsi
u qaċċtu l-arbli.

Imma ġenbejn id-dgħajsa ta' mħabbatna
baqgħu tajbin u sħaħ; għalkemm xi daqqa
kienet mġhiba ġol-mewġ, issoktat triqtha,
dejjem rebbieħa.

Illum it-temp ibbnazza, u fuq il-pruwa
naraw il-port u d-dar qegħdin joqorbu;
min ibahħar biss jaf jgħid xi jhoss ġo qalbu
quddiem il-port.